



---

# Press Release

---

PR 181938

12.09.2018

## STQARRIJA MILL-UFFIĊĊJU TAL-ISPEAKER

### *Parlament Nazzjonali taż-Żgħażaġh 2018*

L-Ispeaker tal-Kamra tad-Deputati Anġlu Farrugia mexxa l-edizzjoni ta' din is-sena tal-Parlament Nazzjonali taż-Żgħażaġh, attività ta' kull sena li tiġi organizzata flimkien mal-Kunsill Nazzjonali taż-Żgħażaġh. Din l-attività tagħti opportunità liż-żgħażaġh ta' bejn it-13 u l-35 sena biex jiddibattu suġġetti magħżulin minnhom stess.

L-Ispeaker tkellem dwar l-importanza li kull persuna tgħix b'dinjità. Hajja dinjituża tffisser li d-drittijiet u l-libertajiet essenzjali u fundamentali tal-persuna mhux biss ikunu sanciti mil-liġi iżda jkunu wkoll, b'mod tangibbli, imħarsa u garantiti mill-Istat. Fid-Dikjarazzjoni Universali tad-Drittijiet u l-Libertajiet tal-Bniedem ta' Diċembru 1948, l-istati membri tan-Nazzjonijiet Uniti impenjaw ruhhom biex jippromwovu r-rispett tad-drittijiet u tal-libertajiet tal-bniedem li huma s-sisien ta' kull stat demokratiku u ta' kull demokrazija rappreżentattiva.

L-Ispeaker qal li inizjattivi bħalma hi tal-Parlament Nazzjonali taż-Żgħażaġh għandhom l-għan li jheggu partecipazzjoni politika aktar attiva fost iż-żgħażaġh. Tenna li hu d-dover tal-politiċi u anke taż-żgħażaġh li qed iressqu l-proposti tagħhom li jkunu responsabbli u jaħdmu dejjem għat-titjib tal-gid komuni ta' pajjizna.

Is-seduta kienet maqsuma f'żewġ sessjonijiet. Matul is-sessjoni għall-adoloxxenti ta' etajiet bejn it-13 u t-18-il sena tressqu tliet riżoluzzjonijiet proposti dwar il-*media* u l-ġurnalizmu f'Malta; l-istrategija għall-iżvilupp tal-bini f'Malta; u l-Vot 16: Edukazzjoni Ċivika.

Matul it-tieni sessjoni, dik għaż-żgħażaġh 'il fuq minn 19-il sena, ġew diskussi tliet riżoluzzjonijiet li kienu jtrattaw is-saħħa mentali f'Malta; ir-riforma tal-liġi tal-prostituzzjoni; u l-legalizzazzjoni tal-*marijuana*.

Is-seduta giet indirizzata minn Michael Piccinino, il-President tal-Kunsill Nazzjonali taż-Żgħażaġh li tkellem dwar proposti li tqajmu mill-Kunsill fil-passat u li eventwalment ġew adottati mill-Parlament Malti permezz ta' emendi fil-liġijiet relattivi.

Din l-edizzjoni tal-Parlament taż-Żgħażaġh kienet ukoll indirizzata mill-Prim Ministru Joseph Muscat, il-Kap tal-Oppozizzjoni Adrian Delia, il-Ministru għall-Affarijiet Ewropej u l-Ugwaljanza Helena Dalli, is-Segretarju Parlamentari għaż-Żgħażaġh, Sport u Għaqdiet Volontarji Clifton Grima, is-Segretarju Parlamentari għar-Riformi, Cittadinanza u Simplifikazzjoni tal-Proċessi Amministrattivi Julia Farrugia Portelli u Ryan Callus.

Diversi membri parlamentari oħrajn miż-żewġ naħat tal-Kamra attendew dawn is-seduti tal-Parlament Nazzjonali taż-Żgħażaġh, fosthom il-Ministru għall-Edukazzjoni u x-Xogħol Evarist Bartolo, is-Segretarju Parlamentari għall-Gvern Lokali u Komunitajiet Silvio Parnis, Robert Abela, David Agius, Byron Camilleri, Rosianne Cutajar u Glenn Bedingfield.